

Sri Lalitha Arya

Dwisathi

శ్రీ లలితా స్తవరత్నం (ఆర్యా ద్విశతీ)

వందే గజేంద్రవదనం

వామాంకారూఢవల్లభాశ్లేష్టం |

కుంకుమపరాగశోణం

కువలయినీజారకోరకాపీడం || 1 ||

స జయతి సువర్ణశైలః

సకలజగచ్ఛక్రసంఘటితమూర్తిః |

కాంచననికుంజవాటీ-

-కందలదమరీప్రపంచసంగీతః || 2 ||

హరిహయనైర్మతమారుత-

-హరితామంతేష్వవస్థితం తస్య |

వినుమః సానుత్రితయం

విధిహరిగౌరీశవిష్ణుపాధారం || 3 ||

మధ్యే పునర్మనోహర-

-రత్నరుచిస్తబకరంజితదిగంతం |

ఉపరి చతుఃశతయోజన-

-ముత్తుంగం శృంగపుంగవముపాసే || 4 ||

తత్ర చతుఃశతయోజన-

-పరిణాహం దేవశిల్పినా రచితం |

నానాసాలమనోజ్ఞం

నమాంయహం నగరమాదివిద్యాయాః || 5 ||

ప్రథమం సహస్రపూర్వక-

-షట్కతసంఖ్యాకయోజనం పరితః |

వలయాకృతస్వగాత్రం

వరణం శరణం వ్రజాంయయోరూపం || 6 ||

తస్యోత్తరే సమీరణ-

-యోజనదూరే తరంగితచ్ఛాయః |

ఘటయతు ముదం ద్వితీయో

ఘంటాస్తనసారనిర్మితః సాలః || 7 ||

ఉభయోరంతరసీమ-

-న్యూద్దామభ్రమరరంజితోదారం |

ఉపవనముపాస్కహే వయ-

-మూరీకృతమందమారుతస్యందం || 8 ||

ఆలింగ్య భద్రకాలీ-

-మాసీనస్తత్ర హరిశిలాశ్యామాం |

మనసి మహాకాలో మే

విహరతు మధుపానవిభ్రమన్నేత్రః || 9 ||

తార్తీయీకో వరణ-

-స్తస్యోత్తరసీంని వాతయోజనతః |

తాంరేణ రచితమూర్తి-

-స్తనుతామాచంద్రతారకం భద్రం || 10 ||

మధ్యే తయోశ్చ మణిమయ-

-పల్లవశాఖాప్రసూనపక్ష్మలీతాం |

కల్పానోకహవాటీం

కలయే మకరందపంకిలావాలాం || 11 ||

తత్ర మధుమాధవశ్రీ-

-తరుణీభ్యాం తరలదృచ్ఛకోరాభ్యాం |

ఆలింగితోఽవతాన్మా -

-మనిశం ప్రథమర్తురాత్తపుష్పాస్త్రః || 12 ||

నమత తదుత్తరభాగే

నాకిపథోల్లంఘిశృంగసంఘాతం |

సీసాకృతిం తురీయం

సితకిరణాలోకనిర్మలం సాలం || 13 ||

సాలద్వయాంతరాలే

సరలాలికపోతచాటుసుభగాయాం |

సంతానవాటికాయాం

సక్తం చేతోఽస్తు సతతమస్మాకం || 14 ||

తత్ర తపనాతిరూక్షః

సాంరాజ్ఞీచరణసాంద్రితస్వాంతః |

శుక్రశుచిశ్రీసహితో

గ్రీష్మర్తుర్దిశతు కీర్తిమాకల్పం || 15 ||

ఉత్తరసీమని తస్యో-

-న్న తశిఖరోత్కంపిహాటకపతాకః |

ప్రకటయతు పంచమో నః

ప్రాకారః కుశలమారకూటమయః || 16 ||

ప్రాకారయోశ్చ మధ్యే

పల్లవితాన్యభృతపంచమోన్మేషా |

హరిచందనద్రువాటీ-

-హరతాదామూలమస్మదనుతాపం || 17 ||

తత్ర నభః శ్రీముఖ్యై-

-స్తరుణీవర్ణైః సమన్వితః పరితః |

వజ్రాట్టహాసముఖరో

వాంఛాపూర్తిం తనోతు వర్షర్తుః || 18 ||

మారుతయోజనదూరే

మహనీయస్తస్య చోత్తరే భాగే |

భద్రం కృషీష్ట షష్ఠః

ప్రాకారః పంచలోహధాతుమయః || 19 ||

అనయోర్మధ్యే సంతత-

-మంకూరద్దివ్యకుసుమగంధాయాం |

మందారవాటికాయాం

మానసమంగీకరోతు మే విహృతిం || 20 ||

తస్యామిషోర్జలక్షీ -

-తరుణీభ్యాం శరదృతుః సదా సహితః |

అభ్యర్చయన్ స జీయా-

-దంబామామోదమేదురైః కుసుమైః || 21 ||

తస్యర్షిసంఖ్యయోజన-

-దూరే దేదీప్యమానశృంగౌఘః |

కలధౌతకలితమూర్తిః

కల్యాణం దిశతు సప్తమః సాలః || 22 ||

మధ్యే తయోర్మరుత్పథ

లంఘితవిటపాగ్రవిరుతకలకంఠా |

శ్రీపారిజాతవాటీ

శ్రియమనిశం దిశతు శీతలోద్దేశా || 23 ||

తస్యామతిప్రియాభ్యాం

సహ ఖేలన్ సహసహస్యలక్ష్మీభ్యాం |

సామంతో ఝషకేతో-

-ర్థేమంతో భవతు హేమవృద్ధ్యై నః || 24 ||

ఉత్తరతస్తస్య మహా-

-నుద్భృటహృతభుక్తిఖారుణమయూఖః |

తపనీయఖండరచిత-

-స్తనుతాదాయుష్యమష్టమో వరణః || 25 ||

కాదంబవిపినవాటీ-

-మనయోర్మధ్యభువి కల్పితావాసాం |

కలయామి సూనకోరక-

-కందలితామోదతుందిలసమీరాం || 26 ||

తస్యామతిశిశిరాకృతి-

-రాసీనస్తపతపస్యలక్ష్మీభ్యాం |

శివమనిశం కురుతాన్మే

శిశిరర్తుః సతతశీతలదిగంతః || 27 ||

తస్యాం కదంబవాట్యాం

తత్ప్రసవామోదమిలితమధుగంధం |

సప్తావరణమనోజ్ఞం

శరణం సముపైమి మంత్రిణీశరణం || 28 ||

తత్రాలయే విశాలే

తపనీయారచితతరలసోపానే |

మాణిక్యమండపాంత-

-ర్మహితే సింహాసనే సుమణిఖచితే || 29 ||

బిందుత్రిపంచకోణ-

-ద్విపన్యపవసువేదదలకురేఖాడ్యే |

చక్రే సదా నివిష్టాం

షష్ఠ్యష్టత్రింశదక్షరేశానీం || 30 ||

తాపింఛమేచకాభాం

తాలీదలఘటితకర్ణతాటంకాం |

తాంబూలపూరితముఖీం

తాంరాధరబింబదృష్టదరహాసాం || 31 ||

కుంకుమపంకిలదేహం

కువలయజీవాతుశావకవతంసాం |

కోకనదశోణచరణాం

కోకిలనిక్వాణకోమలాలాపాం || 32 ||

వామాంగగలితచూలీం

వనమాల్యకదంబమాలికాభరణాం |

ముక్తాలలంతికాంచిత

ముగ్ధాలికమిలితచిత్రకోదారాం || 33 ||

కరవిధృతకీరశావక-

-కలనినదవ్యక్తనిఖిలనిగమార్ధాం |

వామకుచసంగివీణావాదన-

-సౌఖ్యార్ధమీలితాక్షియుగాం || 34 ||

ఆపాటలాంశుకధరా-

-మాదిరసోన్మేషవాసితకటాక్షాం |

ఆంనాయసారగులికా-

-మాద్యాం సంగీతమాత్యకాం వందే || 35 ||

తస్య చ సువర్ణసాల-

-స్యోత్తరతస్తరుణకుంకుమచ్ఛాయః |

శమయతు మమ సంతాపం

సాలో నవమః స పుష్పరాగమయః || 36 ||

అనయోరంతరవసుధాః

ప్రణమః ప్రత్యగ్రపుష్పరాగమయీః |

సింహాసనేశ్వరీమను-

-చింతననిస్తంద్రసిద్ధనీరంద్రాః || 37 ||

తత్సాలోత్తరదేశే

తరుణజపాకిరణధోరణీశోణః |

ప్రశమయతు పద్మరాగ-

-ప్రాకారో మమ పరాభవం దశమః || 38 ||

అంతరభూకృతవాసా-

-ననయోరపనీతచిత్తవైమత్యాన్ |

చక్రేశీపదభక్తాం-

-శ్చారణవర్గానహర్షి శం కలయే || 39 ||

సారంగవాహయోజనదూరే-

-ఽసంఘటితకేతనస్తస్య |

గోమేదకేన రచితో

గోపాయతు మాం సమున్నతః సాలః || 40 ||

వప్రద్వయాంతరోర్వాం

వటుకైర్వివిధైశ్చ యోగినీబృందైః |

సతతం సమర్చితాయాః

సంకర్షణ్యాః ప్రణౌమి చరణాబ్జం || 41 ||

తాపసయోజనదూరే

తస్య సముత్తుంగ గోపురోపేతః |

వాంఛాపూర్ణై భవతా-

-ద్వజ్రమణీనికరనిర్మితో వప్రుః || 42 ||

వరణద్వితయాంతరతో

వాసజుషో విహితమధురసాస్వాదాః |

రంభాదివిబుధవేశ్యా

రచయంతు మహాంతమస్మదానందం || 43 ||

తత్ర సదా ప్రవహంతీ

తటినీ వజ్రాభిధా చిరం జీయాత్ |

చటులోర్మిజాలనృత్య-

-త్కలహంసీకులకలక్వణితపుష్టా || 44 ||

రోధసి తస్యా రుచిరే

వజ్రేశీ జయతి వజ్రభూషాఢ్యా |

వజ్రప్రదానతోషిత-

-వజ్రముఖత్రిదశవినుతచారిత్రా || 45 ||

తస్యోదీచ్యాం హరితి

స్తవకితసుషమావలీఢవియదంతః |

వైడూర్యరత్న రచితో

వైమల్యం దిశతు చేతసో వరణః || 46 ||

అధిమధ్యమేతయోః పున-

-రంబాచరణావలంబితస్వాంతాన్ |

కార్కొటకాదినాగాన్

కలయామః కిం చ బలిముఖాన్ దనుజాన్ || 47

||

గంధవహసంఖ్యయోజన-

-దూరే గగనోర్ధ్వజాంఘికస్తస్య |

వాసవమణిప్రణీతో

వరణో బహలయతు వైదుషీం విశదాం || 48 ||

మధ్యక్షోణ్యామనయో-

-ర్మహేంద్రనీలాత్మకాని చ సరాంసి |

శాతోదరీసహాయా-

-న్భూపాలానపి పునః పునః ప్రణమః || 49 ||

ఆశుగయోజనదూరే

తస్యోర్ధ్వం కాంతిధవలితదిగంతః |

ముక్తావిరచితగాత్రో

ముహూరస్మాకం ముదే భవతు సాలః || 50 ||

ఆవృత్త్యోరధిమధ్యం

పూర్వస్యాం దిశి పురందరః శ్రీమాన్ |

అభ్రమువిటాధిరూఢో

విభ్రమమస్మాకమనిశమాతనుతాత్ || 51 ||

తత్కోణే వ్యజనస్రు-

-క్తోమరపాత్రస్రువాన్న శక్తిధరః |

స్వాహాస్వధాసమేతః

సుఖయతు మాం హవ్యవాహనః సుచిరం || 52 ||

దక్షిణదిగంతరాలే

దండధరో నీలనీరదచ్ఛాయః |

త్రిపురాపదాబ్జభక్తస్తిరయతు

మమ నిఖిలమంహసాం నికరం || 53 ||

తస్యైవ పశ్చిమాయాం

దిశి దలితేందీవరప్రభాశ్యామః |

ఖేటాసియష్టిధారీ

ఖేదానపనయతు యాతుధానో మే || 54 ||

తస్యో ఉత్తరదేశే

ధవలాంగో విపులరుషవరారూఢః |

పాశాయుధాత్తపాణిః

పాశీ విదలయతు పాశజాలాని || 55 ||

వందే తదుత్తరహరి-

-తోక్తే వాయుం చమూరువరవాహం |

కోరకితతత్త్వబోధా-

-స్లోరక్షప్రముఖయోగినోఽపి ముహూః || 56 ||

తరుణీరిడాప్రధానా-

-స్తిస్త్రో వాతస్య తస్య కృతవాసాః |

ప్రత్యగ్రకాపిశాయన-

-పానపరిభ్రాంతలోచనాః కలయే || 57 ||

తల్లోకపూర్వభాగే

ధనదం ధ్యాయామి శేవధికులేశం |

అపి మాణిభద్రముఖ్యా-

-నంబాచరణావలంబినో యక్షాన్ || 58 ||

తస్యైవ పూర్వసీమని

తపనీయారచితగోపురే నగరే |

కాత్యాయనీసహాయం

కలయే శీతాంశుఖండచూడాలం || 59 ||

తత్పురషోడశవరణ-

-స్థలభాజస్తరుణచంద్రచూడాలాన్ |

రుద్రాధ్యాయే పఠితా-

-నుద్రాణీసహచరాన్భజే రుద్రాన్ || 60 ||

పవమానసంఖ్యయోజన-

-దూరే బాలతృణ్మేచకస్తస్య |

సాలో మరకతరచితః

సంపదమచలాం శ్రియం చ పుష్టాతు || 61 ||

ఆవృతియుగ్మాంతరతో

హరితమణీనివహమేచకే దేశే |

హాటకతాలీవిపినం

హాలాఘటఘటితవిటపమాకలయే || 62 ||

తత్రైవ మంత్రిణీగృహ-

-పరిణాహం తరలకేతనం సదనం |

మరకతసౌధమనోజ్ఞం

దద్యాదాయూంషి దండనాథాయాః || 63 ||

సదనే తత్ర హరిన్మణి-

-సంఘటితే మండపే శతస్తంభే |

కార్తస్వరమయపీఠే

కనకమయాంబురుహకర్ణికామధ్యే || 64 ||

బిందుత్రికోణవర్తుల-

-షడస్రవృత్తద్వయాన్వితే చక్రే |

సంచారిణీ దశోత్తర-

శతార్ణమనురాజకమలకలహంసీ || 65 ||

కోలవదనా కుశేశయ-

-నయనా కోకారిమండితశిఖిండా |

సంతప్తకాంచనాభా

సంధ్యారుణచేలసంవృతనితంబా || 66 ||

హాలముసలశంఖచక్రా-

-ఁకుశపాశాభయవరస్ఫురితహస్తా |

కూలంకషానుకంపా

కుంకుమజంబాలితస్తనాభోగా || 67 ||

ధూర్తానామతిదూరా-

-వార్తాశేషావలగ్నకమనీయా |

ఆర్తాలీశుభదాత్రీ

వార్తాలీ భవతు వాంఛితార్థాయ || 68 ||

తస్యాః పరితో దేవీః

స్వప్నే శ్యున్మత్తభైరవీముఖ్యాః |

ప్రణమత జంభిన్యాద్యాః

భైరవవర్గాంశ్చ హేతుకప్రముఖాన్ || 69 ||

పూర్వోక్తసంఖ్యయోజన-

-దూరే పూయాంశుపాటలస్తస్య |

విద్రావయతు మదార్తిం

విద్రుమసాలో విశంకటద్వారః || 70 ||

ఆవరణయోరహార్నిశ-

-మంతరభూమౌప్రకాశశాలిన్యాం |

ఆసీనమంబుజాసన-

-మభినవసిందూరగౌరమహమీడే || 71 ||

వరణస్య తస్య మారుత-

-యోజనతో విపులగోపురద్వారః |

సాలో నానారత్నైః

సంఘటితాంగః కృషీష్ట మదభీష్టం || 72 ||

అంతరకక్ష్యామనయో-

-రవిరలశోభాపిచండిలోద్దేశాం |

మాణిక్యమండపాఖ్యాం

మహతీమధిహృదయమనిశమాకలయే || 73 ||

తత్ర స్థితం ప్రసన్నం

తరుణతమాలప్రవాలకిరణాభం |

కర్ణావలంబికుండల-

-కందలితాభీశుకవచితకపోలం || 74 ||

శోణాధరం శుచిస్మిత-

-మేణాంకవదనమేధమానకృపం |

ముగ్ధైణమదవిశేషక-

-ముద్రితనిటిలేందురేఖికారుచిరం || 75 ||

నాలీకదలసహోదర-

-నయనాంచలఘటితమనసిజాకూతం |

కమలాకరినపయోధర-

-కస్తూరీఘుస్పృణపంకిలోరస్కం || 76 ||

చాంపేయగంధికైశ్యం

శంపాసబ్రహ్మచారికౌశేయం |

శ్రీవత్సకౌస్తుభధరం

శ్రీతజనరక్షాధురీణచరణాబ్జం || 77 ||

కంబుసుదర్శనవిలస-

-త్కరపద్మం కంఠలోలవనమాలం |

ముచుకుందమోక్షఫలదం

ముకుందమానందకందమవలంబే || 78 ||

తద్వరణో త్తరభాగే

తారాపతిబింబచుంబినిజశ్యంగః |

వివిధమణీగణఘటితో

వితరతు సాలో వినిర్మలాం ధిషణాం || 79 ||

ప్రాకారద్వితయాంతర-

-కక్ష్యాం పృథురత్ననికరసంకీర్ణాం |

నమత సహస్రస్తంభక-

-మండపనాంనాతివిశ్రుతాం భువనే || 80 ||

ప్రణమస్తత్ర భవానీ-

-సహచరమీశానమిందుఖండధరం |

శృంగారనాయికామను-

-శీలనభాజోఽపి భృంగినందిముఖాన్ || 81 ||

తస్యైణవాహయోజన-

-దూరే వందే మనోమయం వప్తం |

అంకూరన్మణికిరణా-

-మంతరకక్ష్యాం చ నిర్మలామనయోః || 82 ||

తత్రైవామృతవాపీం

తరలతరంగావలీడతటయుగ్మాం |

ముక్తామయకలహంసీ-

-ముద్రితకనకారవిందసందోహం || 83 ||

శక్రోపలమయభృంగీ-

-సంగీతోన్మేషఘోషితదిగంతాం |

కాంచనమయాంగవిలస-

-త్కారండవషండతాండవమనోజ్ఞాం || 84 ||

కురువిందాత్మకహల్లక-

-కోరకసుషమాసమూహపాటలితాం |

కలయే సుధాస్వరూపాం

కందలితామందకైరవామోదాం || 85 ||

తద్వాపికాంతరాలే తరలే

మణిపోతసీని విహారంతీం |

సిందూరపాటలాంగీం

సితకిరణాంకూరకల్పితవతంసాం || 86 ||

పర్వేందుబింబవదనాం

పల్లవశోణాధరస్ఫురితహాసాం |

కుటిలకబరీం కురంగీ-

-శిశునయనాం కుండలస్ఫురితగండాం || 87 ||

నికటస్థపోతనిలయాః

శక్తీః శయవిధృతహేమశృంగజలైః |

పరిషించంతీం పరిత-

-స్తారాం తారుణ్యగర్వితాం వందే || 88 ||

ప్రాగుక్తసంఖ్యయోజనదూరే

ప్రణమామి బుద్ధిమయసాలం |

అనయోరంతరకక్ష్యా-

-మష్టాపదపుష్టమేదినీం రుచిరాం || 89 ||

కాదంబరీనిధానాం

కలయాంయానందవాపికాం తస్యాం |

శోణాశ్మనివహనిర్మిత-

-సోపానశ్రేణిశోభమానతటీం || 90 ||

మాణిక్యతరణినిలయాం

మధ్యే తస్యా మదారుణకపోలాం |

అమృతేశీత్యభిధానా-

-మంతః కలయామి వారుణీం దేవీం || 91 ||

సౌవర్ణకేనిపాతన-

-హస్తాః సౌందర్యగర్వితా దేవ్యః |

తత్పురతః స్థితిభాజో

వితరంత్యస్మాకమాయుషో వృద్ధిం || 92 ||

తస్య పృషదశ్వయోజన-

-దూరేఽహంకారసాలమతితుంగం |

వందే తయోశ్చ మధ్యే

కక్ష్యాం వలమానమలయపవమానాం || 93 ||

వినుమో విమర్శవాపీం

సౌఘంనసుధాస్వరూపిణీం తత్ర |

వేలాతిలంఘ్యవీచీ-

-కోలాహలభరితకూలవనవాటీం || 94 ||

తత్రైవ సలిలమధ్యే

తాపింఛదలప్రపంచసుషమాభాం |

శ్యామలకంచుకలసితాం

శ్యామావిటబింబడంబరహారాస్యాం || 95 ||

ఆభుగ్న మస్యణచిల్లీ-

-హసితాయుగ్మ శరకార్ముకవిలాసాం |

మందస్మితాంచితముఖీం

మణిమయతాటంకమండితకపోలాం || 96 ||

కురువిందతరణినిలయాం

కులాచలస్పర్ధికుచనమన్మధ్యాం |

కుంకుమవిలిప్తగాత్రీం

కురుకుల్లాం మనసి కుర్మహే సతతం || 97 ||

తత్సాలోత్తరభాగే

భానుమయం వప్రమాశ్రయే దీప్తం |

మధ్యం చ విపులమనయో-

-ర్మన్యే విశ్రాంతమాతపోద్ధారం || 98 ||

తత్ర కురువిందపీఠే

తామరసే కనకకర్ణికాఘటితే |

ఆసీనమరుణవాసస-

-మంలానప్రసవమాలికాభరణం || 99 ||

చక్షుష్మ తీప్రకాశన-

-శక్తిచ్ఛాయాసమారచితకేలిం |

మాణిక్యముకుటరంయం

మన్యే మార్తాండభైరవం హృదయే || 100 ||

ఇందుమయసాలమీడే

తస్యోత్తరతస్తుషారగిరిగౌరం |

అత్యంతశిశిరమారుత-

-మనయోర్మధ్యం చ చంద్రికోద్ధారం || 101 ||

తత్ర ప్రకాశమానం

తారానికరైః పరిష్కృతోద్దేశం |

అమృతమయకాంతికందల-

-మంతః కలయామి కుందసితమిందుం || 102 ||

శృంగారసాలమీడే

శృంగోల్లసితం తదుత్తరే భాగే |

మధ్యస్థలే తయోరపి

మహితాం శృంగారపూర్వికాం పరిఖాం || 103 ||

తత్ర మణినౌస్థితాభి-

-స్తపనీయావిరచితాగ్రహస్తాభిః |

శృంగారదేవతాభిః

సహితం పరిఖాధిపం భజే మదనం || 104 ||

శృంగారవరణవర్యస్యోత్తరతః

సకలవిబుధసంసేవ్యం |

చింతామణిగణరచితం

చింతాం దూరీకరోతు మే సదనం || 105 ||

మణిసదనసాలయోరధి-

-మధ్యం దశతాలభూమిరుహదీర్ఘైః |

పర్ణైః సువర్ణవర్ణైః-

-ర్యుక్తాం కాండైశ్చ యోజనోత్తుంగైః || 106 ||

మృదులైస్తా లీపంచక-

-మానైర్మి లితాం చ కేసరకదంబైః |

సంతతగలితమరంద-

-స్త్రోతో నిర్యన్మి లిందసందోహం || 107 ||

పాటీరపవనబాలక-

-ధాటీనిర్యత్పరాగపింజరితాం |

కలహంసీకులకలకల-

-కూలంకషనినదనిచయకమనీయాం || 108 ||

పద్మాటవీం భజామః

పరిమలకల్లోలపక్ష్మలోపాంతాం |

[* దేవ్యర్ష్యపాత్రధారీ

తస్యాః పూర్వదిశి దశకలాయుక్తః | *]

వలయితమూర్తిర్భగవా-

-న్వహ్నిః క్రోశోన్నతశ్చిరం పాయాత్ || 109 ||

తత్రాధారే దేవ్యాః

పాత్రీరూపః ప్రభాకరః శ్రీమాన్ |

ద్వాదశకలాసమేతో

ద్వాంతం మమ బహులమాంతరం భింద్యాత్ ||

110 ||

తస్మిన్ దినేశపాత్రే

తరంగితామోదమమృతమయమర్ఘ్యం |

చంద్రకలాత్మకమమృతం

సాంద్రీకుర్యాదమందమానందం || 111 ||

అమృతే తస్మిన్నభితో

విహారంత్యో వివిధమణితరణిభాజః |

షోడశ కలాః సుధాంశోః

శోకాదుత్తారయంతు మామనిశం || 112 ||

తత్రైవ విహృతిభాజో

ధాత్యముఖానాం చ కారణేశానాం |

సృష్ట్యాదిరూపికాస్తాః

శమయంత్యఖిలాః కలాశ్చ సంతాపం || 113 ||

కీనాశవరుణకిన్నర-

-రాజదిగంతేషు రత్నగేహస్య |

కలయామి తాన్యజస్తం

కలయంత్యాయుష్యమర్ఘ్యపాత్రాణి || 114 ||

పాత్రస్థలస్య పురతః

పద్మారమణవిధిపార్వతీశానాం |

భవనాని శర్మణే నో

భవంతు భాసా ప్రదీపితజగంతి || 115 ||

సదనస్యానలకోణే

సతతం ప్రణమామి కుండమాగ్నయం |

తత్ర స్థితం చ వహ్నిం

తరలశిఖాజటిలమంబికాజనకం || 116 ||

తస్యాసురదిశి తాదృశ-

-రత్నపరిస్ఫురితపర్వనవకాఢ్యం |

చక్రాత్మకం శతాంగం

శతయోజనమున్నతం భజే దివ్యం || 117 ||

తత్రైవ దిశి నిషణ్ణం

తపనీయధ్వజపరంపరాశ్లేష్టం |

రథమపరం చ భవాన్యా

రచయామో మనసి రత్నమయచూడం || 118 ||

భవనస్య వాయుభాగే

పరిష్కృతో వివిధవైజయంతీభిః |

రచయతు ముదం రథేంద్రః

సచివేశాన్యాః సమస్తవంద్యాయాః || 119 ||

కుర్మోఽధిహృదయమనిశం

క్రోడాస్యాయాః శతాంగమూర్ధన్యం |

రుద్రదిశి రత్నధాంసో

రుచిరశలాకాప్రపంచకంచుకితం || 120 ||

పరితో దేవీధాంసః

ప్రణీతవాసా మనుస్వరూపిణ్యః |

కుర్వంతు రశ్మిమాలా-

-కృతయః కుశలాని దేవతా నిఖిలాః || 121 ||

ప్రాగ్ద్వారస్య భవానీ-

-ధాంనః పార్శ్వద్వయారచితవాసే |

మాతంగీకిటిముఖ్యో

మణిసదనే మనసి భావయామి చిరం || 122 ||

యోజనయుగలాభోగా

తత్రోశపరిణాహయైవ భిత్త్యా చ |

చింతామణిగృహభూమి-

-ర్జీయాదాంనాయమయచతుర్ద్వారా || 123 ||

ద్వారే ద్వారే ధాంనః

పిండిభూతా నవీనబింబాభాః |

విదధతు విపులాం కీర్తిం

దివ్యా లౌహిత్యసిద్ధ్యో దేవ్యః || 124 ||

మణిసదనస్యాంతరతో

మహనీయే రత్నవేదికామధ్యే |

బిందుమయచక్రమీడే

పీఠానాముపరి విరచితావాసం || 125 ||

చక్రాణాం సకలానాం

ప్రథమమథః సీమఫలకవాస్తవ్యాః |

అణిమాదిసిద్ధయో మా-

-మవంతు దేవీ ప్రభాస్వరూపిణ్యః || 126 ||

అణిమాదిసిద్ధిఫలక-

-స్యోపరిహరిణాంకఖండకృతచూడాః |

భద్రం పక్షులయంతు

బ్రాహ్మీప్రముఖాశ్చ మాతరోఽస్మాకం || 127 ||

తస్యోపరి మణిఫలకే

తారుణ్యోత్తుంగపీనకుచభారాః |

సంక్షోభిణీప్రధానాః

భ్రాంతి విద్రావయంతు దశ ముద్రాః || 128 ||

ఫలకత్రయస్వరూపే

పృథులే త్రైలోక్యమోహనే చక్రే |

దీవ్యంతు ప్రకటాఖ్యా-

-స్తాసాం కర్త్రీం చ భగవతీ త్రిపురా || 129 ||

తదుపరి విపులే ధిష్ణ్యే

తరలద్యశస్తరుణకోకనదభాసః |

కామాకర్షిణ్యాద్యాః

కలయే దేవీః కలాధరశిఖండాః || 130 ||

సర్వాశాపరిపూరకచక్రే-

-ఽస్మిన్ గుప్తయోగినీసేవ్యాః |

త్రిపురేశీ మమ దురితం

తుద్యాత్ కంఠావలంబిమణిహారా || 131 ||

తస్యోపరి మణిపీఠే

తాంఠాంభోరుహదలప్రభాశోణాః |

ధ్యాయాంయనంగకుసుమా-

-ప్రముఖా దేవీశ్చ విధృతకూర్పాసాః || 132 ||

సంక్షోభకారకేఽస్మిం-

-శ్చక్రే శ్రీత్రిపురసుందరీ సాక్షాత్ |

గోప్త్రీ గుప్తతరాఖ్యాః

గోపాయతు మాం కృపార్థయా దృష్ట్వా || 133 ||

సంక్షోభిణీప్రధానాః

శక్తిస్తస్యోర్ధ్వ వలయకృతవాసాః |

ఆలోలనీలవేణీ-

-రంతః కలయామి యౌవనోన్మత్తాః || 134 ||

సౌభాగ్యదాయకేఽస్మిం-

-శ్చక్రేశీ త్రిపురవాసినీ జీయాత్ |

శక్తిశ్చ సంప్రదాయాభిధాః

సమస్తాః ప్రమోదయంత్యనిశం || 135 ||

మణిపీఠోపరి తాసాం

మహతి చతుర్థస్తవిస్తృతే వలయే |

సంతతవిరచితవాసాః

శక్తిః కలయామి సర్వసిద్ధిముఖాః || 136 ||

సర్వార్థసాధకాఖ్యే

చక్రేఽముష్మిన్ సమస్తఫలదాత్రీ |

త్రిపురా శ్రీర్మమ కుశలం

దిశతాదుత్తీర్ణయోగినీసేవ్యా || 137 ||

తాసాం నిలయస్యోపరి

ధిష్ణ్యే కౌసుంభకంచుకమనోజ్ఞాః |

సర్వాజ్ఞాద్యాః దేవ్యః

సకలాః సంపాదయంతు మమ కీర్తిం || 138 ||

చక్రే సమస్తరక్షా-

-కరనాన్యస్మిన్ సమస్తజనసేవ్యాం |

మనసి నిగర్భాసహితాం

మన్యే శ్రీత్రిపురమాలినీం దేవీం || 139 ||

సర్వజ్ఞాసదనస్యోపరి

చక్రే విపులే సమాకలితగేహాః |

వందే వశినీముఖ్యాః

శక్తిః సిందూరరేణురుచః || 140 ||

శ్రీసర్వరోగహారాఖ్య-

-చక్రేఽస్మింస్త్రీపురపూర్వీకాం సిద్ధాం |

వందే రహస్యనాంనా

వేద్యాభిః శక్తిభిః సదా సేవ్యాం || 141 ||

వశినీగృహోపరిష్టా-

-ద్వింశతిహస్తోన్నతే మహాపీఠే |

శమయంతు శత్రుబృందం

శస్త్రాణ్యస్త్రాణి చాదిదంపత్యోః || 142 ||

శస్త్రసదనోపరిష్టా-

-ద్వలయే వలవైరిరత్నసంఘటితే |

కామేశ్వరీప్రధానాః

కలయే దేవీః సమస్తజనవంద్యాః || 143 ||

చక్రేఽత్ర సర్వసిద్ధిప్రద-

-నామని సర్వఫలదాత్రీ |

త్రిపురాంబావతు సతతం

పరాపరరహస్యయోగినీసేవ్యా || 144 ||

కామేశ్వరీగృహోపరివలయే

వివిధమనుసంప్రదాయజ్ఞాః |

చత్వారో యుగనాథా

జయంతు మిత్రేశపూర్వకాః గురవః || 145 ||

నాథభవనోపరిష్టా-

-న్నానారత్నచయమేదురే పీఠే |

కామేశ్యాద్యా నిత్యాః

కలయంతు ముదం తిథిస్వరూపిణ్యః || 146 ||

నిత్యాసదనస్యోపరి

నిర్మలమణినివహవిరచితే ధిష్ణ్యే |

కుశలం షడంగదేవ్యః

కలయంత్వస్మాకముత్తరలనేత్రాః || 147 ||

సదనస్యోపరి తాసాం

సర్వానందమయనామకే బిందౌ |

పంచబ్రహ్మకారాం

మంచం ప్రణమామి మణిగణాకీర్ణం || 148 ||

పరితో మణిమంచస్య

ప్రలంబమానా నియంత్రితా పాశ్చైః |

మాయామయీ జవనికా

మమ దురితం హరతు మేచకచ్ఛాయా || 149 ||

మంచస్యోపరి లంబ-

-న్మదనీపున్నా గమాళికాభరితం |

హరిగోపమయవితానం

హరతాదాలస్యమనిశమస్మాకం || 150 ||

పర్యంకస్య భజామః

పాదాన్బింబాంబుదేందుహేమరుచః |

అజహరిరుద్రేశమయా-

-ననలాసురమారుతేశకోణస్థాన్ || 151 ||

ఫలకం సదాశివమయం

ప్రణౌమి సిందూరరేణుకిరణాభం |

ఆరభ్యాంగేశీనాం

సదనాత్కలితం చ రత్నసోపానం || 152 ||

పట్టోపధానగండక-

-చతుష్టయస్ఫురితపాటలాస్తరణం |

పర్యంకోపరి ఘటితం

పాతు చిరం హంసతూలశయనం నః || 153 ||

తస్యోపరి నివసంతం

తారుణ్యశ్రీనిషేవితం సతతం |

ఆవ్యంతపుల్లహల్లక-

-మరీచికాపుంజమంజులచ్ఛాయం || 154 ||

సిందూరశోణవసనం

శీతాంశుస్తబకచుంబితకిరీటం |

కుంకుమతిలకమనోహర-

-కుటిలాలికహసితకుముదబంధుశిశుం || 155 ||

పూర్ణేందుబింబవదనం

పుల్లసరోజాతలోచనత్రితయం |

తరలాపాంగతరంగిత-

-శఫరాంకనశాస్త్రసంప్రదాయార్థం || 156 ||

మణిమయకుండలపుష్ప-

-న్మరీచికల్లోలమాంసలకపోలం |

విద్రుమసహోదరాధర-

-విస్యమరసుస్మితకిశోరసంచారం || 157 ||

ఆమోదికుసుమశేఖర-

-మానీలభూలతాయుగమనోజ్ఞం |

వీటీసౌరభవీచీ-

-ద్విగుణితవక్తారవిందసౌరభ్యం || 158 ||

పాశాంకుశేక్షుచాప-

-ప్రసవశరస్సురితకోమలకరాబ్జం |

కాశ్మీరపంకిలాంగం

కామేశం మనసి కుర్మహే సతతం || 159 ||

తస్యాంకభువి నిషణ్ణాం

తరుణకదంబప్రసూనకిరణాభాం |

శీతాంశుఖండచూడాం

సీమంతన్యస్తసాంద్రసిందూరాం || 160 ||

కుంకుమలలామభాస్వ-

-న్నిటిలాం కుటిలతరచిల్లికాయుగలాం |

నాలీకతుల్యనయనాం

నాసాంచలనటితమౌక్తికాభరణాం || 161 ||

అంకురితమందహాస-

-మరుణాధరకాంతివిజితబింబాభాం |

కస్తూరీమకరీయుత-

-కపోలసంక్రాంతకనకతాటంకాం || 162 ||

కర్పూరసాంద్రవీటీ-

-కబలితవదనారవిందకమనీయాం |

కంబుసహోదరకంఠ-

-ప్రలంబమానాచ్ఛమౌక్తికకలాపాం || 163 ||

కప్టోరదామకోమల-

-భుజయుగలస్ఫురితరత్నకేయూరాం |

కరపద్మమూలవిలస-

-త్కాంచనమయకటకవలయసందోహం || 164 ||

పాణిచతుష్టయవిలస-

-త్పాశాంకుశపుండ్రచాపపుష్పాస్త్రాం |

కూలంకషకుచశిఖరాం

కుంకుమకర్ణమితరత్నకూర్పాసాం || 165 ||

అణుదాయాదవలగ్నా-

-మంబుదశోభాసనాభిరోమలతాం |

మాణిక్యఖచితకాంచీ-

-మరీచికాక్రాంతమాంసలనితంబాం || 166 ||

కరభోరుకాండయుగలాం

జంఘాజితకామజైత్రతూణీరాం |

ప్రపదపరిభూతకూర్మాం

పల్లవసచ్ఛాయపదయుగమనోజ్ఞాం || 167 ||

కమలభవకంజలోచన-

-కిరీటరత్నాంశురంజితపదాబ్జాం |

ఉన్మస్తకానుకంపా-

-ముత్తరలాపాంగపోషితానంగాం || 168 ||

ఆదిమరసావలంబా-

-మనిదం ప్రథమోక్తివల్లరీకలికాం |

ఆబ్రహ్మకీటజననీ-

-మంతః కలయామి సుందరీమనిశం || 169 ||

కస్తు క్షితౌ పటీయా-

-న్వస్తు స్తోతుం శివాంకవాస్తవ్యం |

అస్తు చిరంతనసుకృతైః

ప్రస్తుతకాంయాయ తన్మమ పురస్తాత్ || 170 ||

ప్రభుసంమితోక్తిగంయం

పరమశివోత్సంగతుంగపర్యంకం |

తేజః కించన దివ్యం

పురతో మే భవతు పుండ్రకోదండం || 171 ||

మధురిమభరితశరాసం

మకరందస్యందిమార్గణోదారం |

కైరవిణీవిటచూడం

కైవల్యాయాస్తు కించన మహో నః || 172 ||

అక్షుద్రమిక్షుచాపం

పరోక్షమవలగ్నసీని త్యక్షం |

క్షపయతు మే క్షేమేతర-

-ముక్షరథప్రేమపక్షులం తేజః || 173 ||

భృంగరుచిసంగరకరాపాంగం

శృంగారతుంగమరుణాంగం |

మంగలమభంగురం మే

ఘటయతు గంగాధరాంగసంగి మహాః || 174 ||

ప్రపదాజితకూర్మమూర్జిత-

-కరుణం భర్మరుచినిర్మథనదేహం |

శ్రీతవర్మ మర్మ శంభోః

కించన మమ నర్మ శర్మ నిర్మాతు || 175 ||

కాలకురలాలికాలిమ-

-కందలవిజితాలి విధ్యతమణివాలి |

మీలతు హృది పులినజఘనం

బహులితగలగరలకేలి కిమపి మహాః || 176 ||

కుంకుమతిలకితఫాలా

కురువిందచ్ఛాయపాటలదుకూలా |

కరుణాపయోధివేలా

కాచన చిత్తే చకాస్తు మే లీలా || 177 ||

పుష్పంధయరుచివేణ్యః

పులినాభోగత్రపాకరశ్రేణ్యః |

జీయాసురిక్షుపాణ్యః

కాశ్చన కామారికేలిసాక్షిణ్యః || 178 ||

తపనీయాంశుకభాంసి

ద్రాక్షామాధుర్యనాస్తికవచాంసి |

కతిచన శుచం మహాంసి

క్షపయతు కపాలితోషితమనాంసి || 179 ||

అసితకచమాయతాక్షం

కుసుమశరం కూలముద్వహకృపార్థం |

ఆదిమరసాధిదైవత-

-మంతః కలయే హరాంకవాసి మహాః || 180 ||

కర్ణోపాంతతరంగిత-

-కటాక్షవిస్పందికంఠదఘ్నుకృపాం |

కామేశ్వరాంకనిలయాం

కామపి విద్యాం పురాతనీం కలయే || 181 ||

అరవిందకాంత్యరుంతుద-

-విలోచనద్వంద్వసుందరముఖేందు |

చందః కందలమందిర-

-మంతఃపురమైందుశేఖరం వందే || 182 ||

బింబినికురంబడంబర-

-విడంబకచ్ఛాయమంబరవలగ్నం |

కంబుగలమంబుదకుచం

బింబోకం కమపి చుంబతు మనో మే || 183 ||

కమపి కమనీయరూపం

కలయాంయంతః కదంబకుసుమాఢ్యం |

చంపకరుచిరసువేషైః

సంపాదితకాంత్యలంకృతదిగంతం || 184 ||

శంపారుచిభర-

-గర్హాసంపాదకకాంతికవచితదిగంతం |

సిద్ధాంతం నిగమానాం

శుద్ధాంతం కిమపి శూలినః కలయే || 185 ||

ఉద్యద్దినకరశోణా-

-నుత్పలబంధుస్తనంధయాపీడాన్ |

కరకలితపుండ్రచాపా-

-న్కలయే కానపి కపర్దినః ప్రాణాన్ || 186 ||

రశనాలసజ్జఘనయా

రసనాజీవాతుచాపభాసురయా |

ఘ్రాణాయుష్కరశరయా

ఘ్రాతం చిత్తం కయాపి వాసనయా || 187 ||

సరసిజసహయుధ్వదృశా

శంపాలతికాసనాభివిగ్రహయా |

భాసా కయాపి చేతో

నాసామణిశోభివదనయా భరితం || 188 ||

నవయావకాభసించయాన్వితయా

గజయానయా దయాపరయా |

ధృతయామినీశకలయా

ధియా కయాపి క్షతామయా హి వయం || 189 ||

అలమలమకుసుమబాణై-

-రబింబశోణైరపుండ్రకోదండైః |

అకుముదబాంధవచూడై-

-రన్వైరిహ జగతి దైవతం మన్వైః || 190 ||

కువలయసదృక్షనయనైః

కులగిరికూటస్థబంధుకుచభారైః |

కరుణాస్పందికటాక్షైః

కవచితచిత్తోఽస్మి కతిపయైః కుతుకైః || 191 ||

నతజనసులభాయ నమో

నాలీకసనాభిలోచనాయ నమః |

నందితగిరిశాయ నమో

మహాసే నవనీపపాటలాయ నమః || 192 ||

కాదంబకుసుమదాంసే

కాయచ్ఛాయాకణాయితార్యంణే |

సీంసే చిరంతనగిరాం

భూంసే కస్మైచిదాదదే ప్రణతిం || 193 ||

కుటిలకబరీభరేభ్యః

కుంకుమసబ్రహ్మచారికిరణేభ్యః |

కూలంకషస్తనేభ్యః

కుర్మః ప్రణతిం కులాద్రికుతుకేభ్యః || 194 ||

కోకనదశోణచరణా-

-తోమలకురలాలివిజితశైవాలాత్ |

ఉత్పలసగంధినయనా-

-దురరీకుర్మో న దేవతమాన్యాం || 195 ||

ఆపాటలాధరాణా-

-మానీలస్నిగ్ధబర్బరకచానాం |

ఆంనాయజీవనానా-

-మాకూతానాం హరస్య దానోఽహం || 196 ||

పుంఖితవిలాసహాస-

-స్ఫురితాసు పురాహితాంకనిలయాసు |

మగ్నం మనో మదీయం

కాస్వపి కామారిజీవనాడీషు || 197 ||

లలితా పాతు శిరో మే

లలాటమంబా చ మధుమతీరూపా |

భ్రూయుగ్మం చ భవానీ

పుష్పశరా పాతు లోచనద్వంద్వం || 198 ||

పాయాన్నాసాం బాలా

సుభగా దంతాంశ్చ సుందరీ జిహ్వాం |

అధరోష్ఠమాదిశక్తి-

-శ్చక్రేశీ పాతు మే చిరం చిబుకం || 199 ||

కామేశ్వరీ చ కర్ణౌ

కామాక్షీ పాతు గండయోర్యుగలం |

శృంగారనాయికావ్యా-

-ద్వదనం సింహాసనేశ్వరీ చ గలం || 200 ||

స్కందప్రసూశ్చ పాతు

స్కందౌ బాహూ చ పాటలాంగీ మే |

పాణీ చ పద్మనిలయా

పాయాదనిశం నఖావలీర్విజయా || 201 ||

కోదండినీ చ వక్షః

కుక్షిం చావ్యాత్ కులాచలతనూజా |

కల్యాణీ చ వలగ్నం

కటిం చ పాయాత్కలాధరశిఖండా || 202 ||

ఊరుద్వయం చ పాయా-

-దుమా మృడానీ చ జానునీ రక్షేత్ |

జంఘే చ పోడశీ మే

పాయాత్ పాదౌ చ పాశస్పృణిహస్తా || 203 ||

ప్రాతః పాతు పరా మాం

మధ్యాహ్నా పాతు మణిగృహాధీశా |

శర్వాణ్యవతు చ సాయం

పాయాద్రాత్రౌ చ భైరవీ సాక్షాత్ || 204 ||

భార్యాం రక్షతు గౌరీం

పాయాత్ పుత్రాంశ్చ బిందుగృహాపీఠా |

శ్రీవిద్యా చ యశో మే

శీలం చావ్యాచ్ఛిరం మహారాజ్ఞీ || 205 ||

పవనమయి పావకమయి

క్షోణీమయి గగనమయి కృపీటమయి |

రవిమయి శశిమయి దిజ్మయి

సమయమయి ప్రాణమయి శివే పాహి || 206 ||

కాలి కపాలిని శూలిని

భైరవి మాతంగి పంచమి త్రిపురే |

వాగ్దేవి వింధ్యవాసిని

బాలే భువనేశి పాలయ చిరం మాం || 207 ||

అభినవసిందూరాభా-

-మంబ త్వాం చింతయంతి యే హృదయే |

ఉపరి నిపతంతి తేషా-

-ముత్పలనయనాకటాక్షకల్లోలాః || 208 ||

వర్గాష్టకమిలితాభి-

-ర్వశినీముఖ్యాభిరావృతాం భవతీం |

చింతయతాం సితవర్ణాం

వాచో నిర్యాంత్యయత్నతో వదనాత్ || 209 ||

కనకశలాకాగౌరీం

కర్ణవ్యాలోలకుండలద్వితయాం |

ప్రహసితముఖీం చ భవతీం

ధ్యాయంతో యే త ఏవ భూధనదాః || 210 ||

శీర్షాంభోరుహమధ్యే

శీతలపీయూషవర్షిణీం భవతీం |

అనుదినమనుచింతయతా-

-మాయుష్యం భవతి పుష్కలమవన్యాం || 211 ||

మధురస్మితాం మదారుణనయనాం

మాతంగకుంభవక్షోజాం |

చంద్రవతంసినీం త్వాం

సవిధే పశ్యంతి సుకృతినః కేచిత్ || 212 ||

లలితాయాః స్తవరత్నం

లలితపదాభిః ప్రణీతమార్యాభిః |

ప్రతిదినమవనౌ పఠతాం

ఫలాని వక్తుం ప్రగల్భతే సైవ || 213 ||

సదసదనుగ్రహనిగ్రహ-

-గృహీతమునివిగ్రహో భగవాన్ |

సర్వాసాముపనిషదాం

దుర్వాసా జయతి దేశికః ప్రథమః || 214 ||

ఇతి మహర్షిదుర్వాసః విరచితం శ్రీలలితాస్తవరత్నం

|